

Te i'oa pi'i o tō'u 'āi'a

Tei te 'ōmi'i o te i'a ra 'o Tahiti,
Te ti'ara'a o tō'u fenua 'āi'a,
'O Fatutira i tera ra tau,
Pi'ihia atu ra 'oia, 'o Tautira ia i teie mahana.

'Ua uiui te mana'o, 'ua tītorotoro vau,
E aha mau na tā teie pi'i i fa'atupu i tō'u 'āi'a ?
E pi'i noa ānei nō te tura o te hō'ē ari'i ?
Peneia'e...

Te mea pāpū, e au teie pi'i i te hō'ē rāve'a
Nō te ha'amāmū i te nūna'a nō taua vāhi ra.
'Ere iho ra tō'u nūna'a i tōna mau 'ī.
'Ua hemo i te rave a te tau 'e te mo'e.
Mohimohi a'e ra tōna pura,
Marū a'e ra te vevo i roto i te peho.

I teie mahana, 'ia ui hia te feiā 'āpī
'Ua 'ite ānei 'oe i te parau o tō 'oe 'āi'a ?
E Nevaneva te mata i te hi'ora'a mai
Tāpa'o fa'a'ite i te ta'a 'ore i tōna iho parau.
'Aita roa atu vau e fa'ahape ra ia rātou.
Tē hina'aro nei rā teie mana'o
E fa'aiho fa'ahou 'e e fa'aora ihoā rā
I te mau parau o tei reru i te terera'a o te tau.

E parau fa'ahiahia ho'i tō Fatutira.
Fatutira i te tai pa'a'ina, ua rau te 'oto o te mau manu

E mou'a tō 'oe 'o Tahuareva, tahua rerera'a o te varua.

E 'outu tei tai 'o Tata'atua.

Tahua tei raro 'o Ti'ara'a 'o Pere...

Fatutira, e pa'iumara'a nō te Atua

Tautira, e pa'iumara'a nō te rā.

E'ere ānei teie mau parau i te fa'ahiahia ?

E navenave te tari'a i te fa'aro'o i teie mau parau.

E 'āminaminara'a noa ia te reira nō te parau o tō'u 'āi'a.

E aha atu ā ia, 'ia 'ite te u'i hou i te parau o tōna 'āi'a ?

Parau mau, 'ua ora mai tō'u fenua i te tau o te tauuiura'a.

'Ua pi'ihia 'o Fatutira, i riro mai ai 'oia ei Tautira.

Tauihia tōna i'oa nō te fa'atura i te i'oa o te ta'ata.

'Aore ho'i tō te fenua e hape, nāna atu ra ia e amo i te hopoi'a a te ta'ata.

I'oa 'āpī, hi'ora'a 'āpī.

Tera rā, mai te hō'ē tumu rā'au o tei taraihia

E tupu fa'ahou ā te mau ohi o taua tumu ra.

I mana'o noa hia e, 'ua hi'a te parau o tō'u 'āi'a.

'Aita roa atu !

Tē ti'aturi nei au, e tae ihoā te taime o te 'auhunera'a.

'Ua tupu fa'ahou mai te tumu o tō'u 'āi'a !

E tau nō te tupu fa'ahoura'a 'e e tau nō te 'auhunera'a.

Tē mā'a hia ra teie tumu,

'O mātou ia i teie mahana o tei amo nei i te ro'o o tō mātou 'āi'a.

Nō reira,

Rau noa atu ā te mau tauuiira’a rahi tei tupu i ni’a i tō’u ‘āi’a,
E te’ote’o vau i teie mahana i te parau e,
Tei te ‘ōmi’i noa ā tō’u ‘āi’a !
Tauī noa hia atu te i’oa, Hititai ānei, Fatutira ānei ‘aore rā Tautira.
Taua vāhi noa ihoā teie e parau hia ra.
’Aita te ‘ōmi’i i riro mai ei ‘ītere !

Nō reira, tē pi’i nei au i tō te ‘āi’a,
E parau tō tātou, tei ia tātou noa rā i te fa’ari’i iāna.
I te rahira’a o te taime, tei roto te ‘ā’ai o te ‘āi’a i tōna i’oa.
Tē vai noa ra te parau, mai te a’au e tārava nei.
Tē tāvevovevo noa ra te faufa’a i roto i te ‘āfa’a.
Te pa’apā’ina noa ra te fatira’a miti i ni’a i te a’au.
’A fa’aora ana’e i tō tātou parau !
’A fa’aro’o i te pi’i o tō ‘oe ‘āi’a !